

УКАЗ ПРЭЗІДЭНТА РЭСПУБЛІКІ БЕЛАРУСЬ

2 красавіка 2019 г. № 134

Аб устанавленні юбілейнага медаля

У азнаменаванне 75-годдзя вызвалення Беларусі ад нямецка-фашысцкіх захопнікаў:

1. Устанавіць юбілейны медаль «75 год вызвалення Беларусі ад нямецка-фашысцкіх захопнікаў».

2. Зацвердзіць Палажэнне аб юбілейным медалі «75 год вызвалення Беларусі ад нямецка-фашысцкіх захопнікаў», яго апісанне і ўзор пасведчання да гэтага медаля (прыкладаюцца).

3. Фінансаванне расходаў на выраб юбілейных медалёў «75 год вызвалення Беларусі ад нямецка-фашысцкіх захопнікаў» і пасведчанняў да іх ажыццявіць у межах сродкаў, прадугледжаных у рэспубліканскім бюджэце на ўтрыманне Узброеных Сіл.

4. Дадзены Указ уступае ў сілу пасля яго афіцыйнага апублікавання.

Прэзідэнт Рэспублікі Беларусь

А.Лукашэнка

ЗАЦВЕРДЖАНА

Указ Прэзідэнта
Рэспублікі Беларусь
02.04.2019 № 134

ПАЛАЖЭННЕ

аб юбілейным медалі «75 год вызвалення Беларусі ад нямецка-фашысцкіх захопнікаў»

1. Юбілейным медалём «75 год вызвалення Беларусі ад нямецка-фашысцкіх захопнікаў» (далей – юбілейны медаль) узнагароджваюцца:

ветэраны Вялікай Айчыннай вайны;

былыя вязні фашысцкіх лагераў, турмаў, гета і іншых месцаў прымусовага ўтрымання, створаных фашыстамі і іх саюзнікамі ў гады Другой сусветнай вайны;

замежныя грамадзяне і асобы без грамадзянства, якія пастаянна пражываюць за межамі Рэспублікі Беларусь і непасрэдна прымалі ўдзел у баявых дзеяннях за вызваленне Беларусі ад нямецка-фашысцкіх захопнікаў у гады Вялікай Айчыннай вайны;

ваеннаслужачыя Узброеных Сіл Рэспублікі Беларусь, іншых войскаў і воінскіх фарміраванняў Рэспублікі Беларусь, работнікі дзяржаўных органаў і іншыя асобы, якія ўнеслі значны ўклад у героіка-патрыятычнае выхаванне грамадзян Рэспублікі Беларусь, увекавечанне памяці загінуўшых, арганізацыю мерапрыемстваў, прысвечаных 75-годдзю вызвалення Беларусі ад нямецка-фашысцкіх захопнікаў.

2. Узнагароджанне юбілейным медалём ажыццяўляюць:

Прэзідэнт Рэспублікі Беларусь;

кіраўнікі дзяржаўных органаў у дачыненні да работнікаў гэтых органаў і іншых асоб, якія ўнеслі значны ўклад у героіка-патрыятычнае выхаванне грамадзян Рэспублікі Беларусь, увекавечанне памяці загінуўшых, арганізацыю мерапрыемстваў, прысвечаных 75-годдзю вызвалення Беларусі ад нямецка-фашысцкіх захопнікаў;

кіраўнікі дыпламатычных прадстаўніцтваў і консульскіх устаноў Рэспублікі Беларусь у дачыненні да замежных грамадзян і асоб без грамадзянства, якія пастаянна пражываюць за межамі Рэспублікі Беларусь і непасрэдна прымалі ўдзел у баявых дзеяннях за вызваленне Беларусі ад нямецка-фашысцкіх захопнікаў у гады Вялікай Айчыннай вайны;

камандуючыя Ваенна-паветранымі сіламі і войскамі супрацьпаветранай абароны, сіламі спецыяльных аперацый Узброеных Сіл Рэспублікі Беларусь, войскамі аператыўных камандаванняў, начальнікі ваенных вучэбных устаноў у дачыненні да ваеннаслужачых Узброеных Сіл Рэспублікі Беларусь, іншых войскаў і воінскіх фарміраванняў Рэспублікі Беларусь, якія ўнеслі значны ўклад у героіка-патрыятычнае выхаванне грамадзян Рэспублікі Беларусь, увекавечанне памяці загінуўшых, арганізацыю мерапрыемстваў, прысвечаных 75-годдзю вызвалення Беларусі ад нямецка-фашысцкіх захопнікаў;

ваенныя камісары ў дачыненні да ветэранаў Вялікай Айчыннай вайны, былых вязняў фашысцкіх лагераў, турмаў, гета і іншых месцаў прымусовага ўтрымання, створаных фашыстамі і іх саюзнікамі ў гады Другой сусветнай вайны, і іншых асоб, якія ўнеслі значны ўклад у героіка-патрыятычнае выхаванне грамадзян Рэспублікі Беларусь, увекавечанне памяці загінуўшых, арганізацыю мерапрыемстваў, прысвечаных 75-годдзю вызвалення Беларусі ад нямецка-фашысцкіх захопнікаў.

3. Юбілейны медаль уручаюць:

Прэзідэнт Рэспублікі Беларусь;

кіраўнікі дзяржаўных органаў або па іх даручэнні іх намеснікі ці кіраўнікі іншых дзяржаўных арганізацый;

кіраўнікі дыпламатычных прадстаўніцтваў і консульскіх устаноў Рэспублікі Беларусь або па іх даручэнні іншыя дыпламатычныя работнікі гэтых прадстаўніцтваў і ўстаноў;

камандуючыя Ваенна-паветранымі сіламі і войскамі супрацьпаветранай абароны, сіламі спецыяльных аперацый Узброеных Сіл Рэспублікі Беларусь, войскамі аператыўных камандаванняў, начальнікі ваенных вучэбных устаноў;

камандзіры воінскіх часцей;

ваенныя камісары.

Аб уручэнні складаецца пратакол, які падпісваецца асобай, што ўручыла юбілейны медаль. Пратакол захоўваецца па месцы ўручэння юбілейнага медаля.

4. Асобам, якія ўзнагароджаны юбілейным медалём, выдаецца пасведчанне ўстаноўленага ўзору.

5. Юбілейны медаль носіцца на левым баку грудзей форменнага або цывільнага адзення і пры наяўнасці іншых медалёў размяшчаецца пасля юбілейнага медаля «70 лет Победы в Великой Отечественной войне 1941–1945 гг.».

6. Паўторнае ўзнагароджанне юбілейным медалём не ажыццяўляецца. Дублікаты юбілейнага медаля і пасведчання да яго ўзамен згубленых не выдаюцца. Пры страце юбілейнага медаля дазваляецца нашэнне планкі ўстаноўленага ўзору.

ЗАЦВЕРДЖАНА

Указ Прэзідэнта
Рэспублікі Беларусь
02.04.2019 № 134

Апісанне юбілейнага медаля «75 год вызвалення Беларусі ад нямецка-фашысцкіх захопнікаў»

1. Юбілейны медаль «75 год вызвалення Беларусі ад нямецка-фашысцкіх захопнікаў» (далей – юбілейны медаль) вырабляецца з латуні і мае форму круга з борцікам дыяметрам 33 мм.

2. На вонкавым баку юбілейнага медаля ў цэнтры размешчана стылізаваная выява абеліска «Мінск – горад-герой». Справа ад абеліска – жаночая фігура з фанфарамі, злева – салют, на які адна пад другой накладзены лічбы «1944» і «2019». Паміж лічбамі – прамая лінія.

У верхняй частцы вонкавага боку па акружнасці размешчаны надпіс «ПОДЗВІГ НАРОДА НЕСМЯРОТНЫ», у ніжняй – восем нахіленых блокаў у выглядзе разыходзячыхся прамянёў, пад якімі – лесвіца з цецівой. На лесвіцу накладзена пяціканцовая гранёная зорка чырвонага колеру, ад якой разыходзяцца лаўровыя галіны.

3. На адваротным баку юбілейнага медаля ў цэнтры размешчаны надпіс «75 ГОД ВЫЗВАЛЕННЯ АД НЯМЕЦКА-ФАШЫСЦКІХ ЗАХОПНІКАЎ» у шэсць радкоў. У верхняй частцы адваротнага боку па акружнасці – надпіс «РЭСПУБЛІКА БЕЛАРУСЬ», у ніжняй па акружнасці – перавіты стужкай лаўровы вянок.

4. Усе элементы юбілейнага медаля рэльефныя.

5. Юбілейны медаль пры дапамозе вушка і кольца злучаецца з пяцівугольнай калодкай, абцягнутаю вышытай стужкай шырынёй 24 мм з дзвюма аднолькавымі палоскамі. Левая палоска мае расфарбоўку ордэна Айчыннай вайны I ступені, правая – медаля «Партизану Отечественной войны» I ступені.

На адваротным баку калодкі знаходзіцца шпілька для мацавання юбілейнага медаля да адзення.

ЗАЦВЕРДЖАНА

Указ Прэзідэнта
Рэспублікі Беларусь
02.04.2019 № 134

**Узор пасведчання да юбілейнага медаля «75 год вызвалення
Беларусі ад нямецка-фашысцкіх захопнікаў»**





ПАСВЕДЧАННЕ

.....

.....

.....

**узнагароджаны (а)
юбілейным медалём**

**«75 ГОД ВЫЗВАЛЕННЯ
БЕЛАРУСІ
АД НЯМЕЦКА-ФАШЫСЦКІХ
ЗАХОПНІКАЎ»**

«.....» 20 г.

.....
(пасад і подпіс асобы, якая
уручыла юбілейны медаль)

М.П.